

ስለምንታይ ተ.ሓ.ኤ ተበታቲና?

ካልኣይ ክፋል

1- ቀዳማይ ጉጅለ፣

መብዛሕትኦም ገዳይ ተጋደልቲ ኮይኖም ጡቡቅ ምትእስሳር ምስ ሑሩይ ተላባይሩ ዝነበሮም ሑሩይ ኣብ ካልኣይ ሃገራዊ ጉባኤ ብዘይምምራጹ ዘይተሓጎሱ እዮም። መብዛሕትኦም ኣብቲ ብ1974 ኩናት ሓድሕድ ኣብ ሞንጎ ተ.ሓ.ኤን ህዝባዊ ሓይልታትን ደው ንክብል ዓቢ ግደ ዝተጸወቱ እዮም። ከም መኩራት ገዳይ ተጋደልቲ ነቲ ሓዲሽ ተጋዳላይ ኣብ ክንዲ ምእላይን መኣዘኑ ከም ዝሕዝ ዝገብሩ፣ ንድኻመታት መሪሕነት መዝሚዞም ኣብ ሁወኻ ለውጢ ዝተጓዩዩ እዮም። ብዙሕ ግዜ ድማ ኣንቢብካ ኣማሓላፍ ዝብል ጽሑፋት ብምዝርጋሕ ዘዩድሊ ምትእምማን ኣብቲ ውድብ ከም ዝፍጠር ጌሮም። እዚ ምንቅስቃስ ብሑሩይ እንዳተኣልዩ ኣብ ከም ናይ ኦዲተር ቤት ጽሕፈትን ክፍሊ ትምህርትን ብዝለዓለ ደረጃ ብምልሓኽ ናይ ማጉ(ማርክሳዊት ለኒናዊት ጉጅለ) ምንቅስቃስ ፈጠሮም ሰራዊት ጀብሃ ኣብ ናይ ፋሎል ምንቅስቃስ ኣትዩ ፋሕ ብትን ከምዝብል ጌሮም። እዚ ምንቅስቃስ ዳሕራይ ኣብ ሱዳን ኢ.ዲ.ም ተባሂሉ ክሳብ ሕጂ ኣብ ውሽጢ ኢትዮጵያ ይንቀሳቀስ ኣሎ።

2- ካልኣይ ጉጅለ፣

ኣብ ሕብረተሰብኣዊ ቤት ጽሕፈት ክፍሊ ትምህርቲ ዝመንቀሊኡ ንኹሉ እቲ ኣባል ዘጠቃለለ ዘይኮነስ ቡዙሓት ካብኦም ዝተዋሰኑሉ ምንቅስቃስ እዩ። እዚ ምንቅስቃስ ኣብ 1975 እዞም ሓደሽቲ ኣባላት ካብ ክፍሊ ታዕሊም ምስ ወጹ ኣብ መዓስከር ሳዋ መምርሒ ንክወስዱ ነዊሕ ኮፍ ስለዝበሉ ብጽልዋ ናይ ጉጅለ ሑሩይ ኣንጻር መሪሕነትን ታርገት ዝገበረ ብኡኡ ኣቢሉ ድማ ነቶም ኣብቲ እዋን ምስኦም ኣብ ፖለቲካዊ ቤት ጽሕፈት ከም ካድራት ኮይኖም ዝተመደቡ ተጋደልቲ ዘቅንዔ ነይሩ። ንሳቶም ዝኣምንሉ ዝነበሩ ፍልስፍና ንመሪሕነት ከም ኣድሓርሓሪ ምርኣይን ምቅዋምን ንነበሻኽ ከም ዲሞክራሲያዊ ዘቁጽር ጌሮም ይወስድዎ ነይሮም።

እዞም ናይ ክፍሊ ትምህርቲ ካድራት ድሕሪ ኣድላዪ ናይ ሞዮኦም ምንቅስቃስን ዘድሊ መምርሒ ሒዞም ናብ ህዝብን ሰራዊትን ኣብ ኩሉ ምምሕዳራትን ምስ ተመደቡ ቀዳማይ ታርጌት ኣንጻር መሪሒነት ሰፊሕ

ነስንስ ብምግባርን ንፖለቲካዊ ካድራት ድማ ደቂ ቶቲል(ኢብራሂም ቶቲል ሓላፊ ፖለቲካዊ ቤት ጽሕፈትን ምክትል አቦ ወንበር ተ.ሓ.ኤዝነበረ እዩ) መሳርሒ መሪሕነት እዮም እንዳበሉ ንካድራት ምስ ህዝብን ተጋደልትን ከባእሱ ይጽዕሩ ነይሮም።

አብ 1976 አብ ውሽጢ ህዝባዊ ሓይልታት ምፍንጫል ተራእዩ። ጉጅለ ሳባ ብናይ ወጻኢ ልኡኽ ዝፍለጥ ዝነበረ ምስቲ አብ ውሽጢ ሜዳ ኤርትራ ዝነበረ ህዝባዊ ሓይልታት ምስ ተፈላለዩ፣ መሪሕነት ተ.ሓ.ኤ ዘተ ምስ ክልተ አካላት ህዝባዊ ሓይልታት ዝብል መግለጺ ስለዘውጽኤ መብዛሕትኡ ሰራዊት ተ.ሓ.ኤ ነዚ መርገጽ ናይ መሪሕነት ተቃውምኡ አስሚዑ። መሪሕነት ተ.ሓ.ኤ ነዚ ናይ ክልተ አካላት ህዝባዊ ሓይልታት ናይ ዘተ አዋጅ ንካድራት ናብ ህዝብን ሰራዊትን ወሪድና ክንገልጽን ከነዕግብን መምርሒ ተዋሂቡና።

ብወገን መብዛሕትና ካድራት እቲ ውሳኔ ቅኑዕ ከምዘይኮነ ንመሪሕነት አብቲ ዝተገበረልና አኼባታት ሓቢርና። አብ ህዝብን ሰራዊትን አንጻር እቲ አዋጅ ሓያል ተቃውሞታትን ምንቅስቃስን ስለዝነበረ፣ መሪሕነት ነቲ ጉዳይ ክሳብ ዳግመ ርእይቶ ዝገብረሉ ንሕና አብ አዋጅ ከየተኮርና እሩም ቃልሲ ብምክያድ ንጌጋታት ብከመይ ንእርሞ አብ ህዝብን ሰራዊትን ብምኻድ ነቲ ኩነታት ከነህድእ ምኻና ምእንቲ ሓድነት ናይ ውድብ ክንሰርሕ ምጃና ሓቢርና ስራሕና ቀጸልና።

መሪሕነት ተ.ሓ.ኤ ነቲ አዋጅ ባዕሉ ንክገልጽ ናብ ከበሳ አብ ዝተንቀሳቀሰሉ አብ ሓማሴዮን ንተ. ተስፋማርያም ወ/ማርያም ሓላፊ ክፍሊ ዜና ምስ ብጸቱ አብ ሰራዩ ድማ ንተ.ዓብደላ ኢድሪስ ሓላፊ ወተሃደራዊ ቤት ጽሕፈት ተጋደልቲ አሲረሞም ድሕሪ ቡዙሕ ምርድዳእ ድማ ፈቲሖም።

ቀጺሉ'ውን ካብ ህዝቢ ዝተዋጽኤት ናይ ህዝቢ ሽማግሌ ንክልተ ውድባት ንምትዕራቅ አብ ዓላን አብ ዓሸራን አኼባታት ጸዊዓ እዞም ጽልዋ ናይዞም ፍኑው ምንቅስቃስ ዘለዎም ተጋደልቲ አብቲ አኼባ ብምኻድ አንጻር መሪሕነቶም ብምዝራብ ነቲ አኼባ ፋሕ ከምዝብል ጌሮም።

ብወገን ፖለቲካዊ ካድራት ነቲ ኩነታት ንምህዳእ እኳ እንተተፈተነ፣ መሪሕነት ተ.ሓ.ኤ ብፍላይ አብ ሰራዩን ሓማሴንን ዓንሰባን ተዋፊሮም ዝነበሩ ካድራት ብሙሉኦም ስለዝአሰረ እቶም ናይ ቃልሲ አገባብ ራእይ ዘይነበሮም አባላት ክፍሊ ትምህርትን ሰዓብቲ ሐርይ ተላ ባይሩን ነቲ ኩነታት ስለዝንሃሃርዎ ዝበዝሕ ሰራዊትን ክፍልታትን አብቲ ናይ ፋሉል ምንቅስቃስ

ተጸንቢሮም። ቀጺሉ መሪሒነት ብዝወሰዶ ወታሃደራዊ ስጉምቲ ድማ ናብ ህዝባዊ ግንባር ተጸንቢሮም። ተ.ሓ.ኤ ድማ ቡዙሓት ሓያላት ካድራትን ምሁራትን መኩራትን ተጋደልትን ከሲራ ተረፈት።

እዚ ነጥቢ ንምንታይ እየ ሕጂ ዝጠቅሶ ዘለኹ? እቶም ትማሊ ንተ.ሓ.ኤ ክትበታተን ጠንቂ ዝኾኑ ሎሚውን ንኤርትራ ክበታተኑ ምስ ጸላእትናን ወያነን ላዕልን ታሕትን ይብሉ ኣለዉ። ካብ'ዚኣቶም ከም ኣብነት ንምጥቃስ ከም ባዓል ረድኢ ክፍለ (ባሻይ) ኣበባ ኣብርሃ ክንጠቅስ ንክእል። እዞም ሰባት ካብቶም ቀንዲ ኣንቀሳቀስቲ ናይ'ቲ ኣዕናዊ ምንቅስቃስ ክፍሊ ትምህርቲ ዝነበሩ እዮም። ብዕድል ካብቲ ዝነበረ ምንቅስቃስ ኣብ ተ.ሓ.ኤ ተሪፎም ኣብ መወዳእታ ድማ እቲ ሓዲር ሕማሞም ስለዘይገደፎም ጌና ተ.ሓ.ኤ ኣብ ሜዳ እንዳሃለወት ቅድሚ ሰብ ናብ ሱዳን ካብ ናይ ቃልሲ ባሻይ ሃዲሞም ተ.ሓ.ኤ ኣብቂዓ እያ እዚ ኣድሓርሓሪ ውድብ እየ እንዳበሉ ናብ ሱዳን መርድእ ሓዞም ዝመጹ እዮም። ሕጂ ድማ ንኩሉ ምስ ኣበላሸዉ ተ.ሓ.ኤ እንዳ በሉ ይዝምሩ ኣለዉ።

እቲ ኣዝዩ ዘገርም ረድኢ ክፍለ ኣብዚ ቀረባ እዋን ምስ ሬድዮ ኣሰና ኣብ ዝገበሮ ቃለ-መሓትት ክሳብ ክንደይ ሰውራዊ ስራሕ ከምዝሰረሐ ክገልጽ ፈቲኑ። ዝዓበየ ጌጉኡ ድማ ህዝባዊ ግንባር ኣብ በርሊን ምስ ደርጊ ረጂናል ኣውቶኖሚ ወይ ትሕቲ ነጻነት ክቅበል ተሰማሚዑ ነይሩ ዝብል ናይ ዝንቡዕ መግለጺ ክህብ ቀንዩ። ህዝባዊ ግንባር ብዛዕባ ኣብ በርሊን ዝተኻየደ ኣብ ግዚኡ ንህዝቡ ዝርዝር መግለጺ ሂቡሉ እዩ። ብካልእ ሸነኽ ድማ ተጋ. ኣልኣሚን መ. ሲዒድ ኣብታ “ሕድገት ዘየፍቅድ መሰል” እትብል መጽሓፉ ዝነበረ ኩነታት ብዝርዝር ገሊጾዎ ኣሎ። ከምዚ ባሻይ ዝበሎ እንተድኣ ስምምዕ ተጌሩ እንታይ ኮይኑ ደርጊ ድሕሪ ናይ በርሊን ኣኼባ ስለምንታይ ሰፊሕ ወራር ኣካይዱ። ህ.ግንባር ከ እንታይ ኮይኑ ጠቅሊሉ ብረቱ ዘየረከበ? ረድኢ ባሻይ ኣብ ጃህራን ምድንጋርን ዝነበር ሰብ ስለዝኾነ ንውሑዳት ከጋጊ ይክእል ይኸውን ንሓፋሽ ህዝቢ ከጋጊ ግን ዘበት እዩ!!

ባሻይ መሪሕነት ተ.ሓ.ኤ ክሳብ ፈደረሽን ክቅበል ተሰማሚዑ ከምዝነበረ ሓቢሩ፣ ኣብ'ቲ ንሱ ዝተሳተፎ ናይ ካድራት ኮርስ እቲ መግለጺ ናይ'ዚ መደብ ወሪዱ ንሱ ምስ ዉሑዳት ኮይኑ ከምዝተቃወሞ፣ ዝበዝሕ ካድር ነቲ ፍርቂ ነጻነት ተቀቢሉ ኢሉ ከይሓፈረ ገሊጹ ኣሎ። ኣብ'ቲ ናይ ለበር ፓርቲ መምርሒ ንኡሙናት ኣባላቱ እዚ መምርሒ እንተማሓላለፎ ዝብዝሕ ተጋዳላይን ካድርን ኣንጻር እዚ ሓሳብ ምንባሩ ዝኾነ ኣብ ተ.ሓ.ኤ ዝነበረ

ዝፈልጦ ሓቂ እዩ። ከም'ቲ ንሱ ዝበሎ ኣንጻር እዚ ወሳኔ ብምቅዋሙ ሱሙ-ጺሒፎም እንተድኣወሲዶም ኮይኖም እንታይ ኮይኖም ዘይኣሰርዎ ወይስ ኢብራሂም መ.ዓሊ ተዋሒሰዎ።

በኣንጻሩ ባሻይ ድሕሪ ኣብ ክፍሊ ካሪክለም ምምዳቡ ሓያል ኣገልጋሊ ናይ ለበር ፓርቲ ወይ መሪሕነት ጀብሃ እዩ ነይሩ። ምክንያቱ ኢብራሂም መሓመድ ዓሊ እዚ ባሻይ ብተደጋጋሚ ዘመስግኖ ኣብ 1979 ናይ ለበር ፓርቲ ኣብዝተኻየደ ጉባኤ ኣቦወንበር ከምኡ'ውን ግርማይ ቀሺ ሓላፊ ክፍሊ ትምህርቲ ኣባል ፖሊት ቢሮ ናይ'ዚ ፓርቲ ኮይኖም እዮም ተመሪጸዎ። ዝተረፉ ኩላቶም ኣባላት ምምሕዳር ሕብረተሰብኣዊ ኣባላት ማሕበር ዕዮ እዮም ነይሮም። ስለ'ዚ ባሻይ ቡቶም ላዕለዎት ሓለፍቱ ተጸልዩ ምስ ብጾቱ ብምኻን ነቶም ሓያላት በላሕቲ ተጋደልቲ ከም በዓል ነፍሲሂር ዮውሃንስ ክብርኣብ ተሪር መርገጽ ኣንጻር እዚ መሪሕነት ለበር ፓርቲን ዝነበሮም ብሓሶት ዘሳቅይዎም ዝነበሩ ከም ኣብነት ክጥቀስ ይክኣል።

ተጋ. ዮውሃንስ ክብርኣብ ኣብ ራብዓይ ዙር ናይ ካድራት ኮርስ ወሲዱ ከም ካድር ኮይኑ ኣብ ሰምሃር ተመዲቡ ንኣኼባ ናብ ፖለቲካዊ ቤት ጽሕፈት ምስ ተመልሰ ኣንጻር መሪሕነት እዩ ናይ ፋሉል ዝምባሌ ኣለዎ ተባሂሉ ኣብ ዓሌት(ማእከላይ መደበር)ንነዊሕ እዋን ኮፍ ከምዝብል ተጌሩ። እንተኾነ መሪሕነት ጀብሃ ተስፋይ ተክለዝጊ ኣብ/ቲ እዋን ሓላፊ ምምሕዳር ፖለቲካዊ ቤት ጽሕፈት ዝነበረ ንዮውሃንስ ብዘይ ድሌቱ ዘይተኣደነ ገንዘብ ሂሶም ንካርቱም ዕረፍቲ ክከይድ ኣገዲዶም። ንሱ ኣነ ንካርቱም ኣይከይድን እዩ ዕረፍቲ ክኸይድ እንተኾይነ ናብ ዓደይ እዩ ዝኸይድ እንተበሎ፣ ንካርቱም እንተዘይከድካ ክትእሰር ኢኻ ስለ ዝበሎ ተገዲዱ ንካርቱም ከይዱ ድሕሪ 30 መዓልቲ ድማ ንሜዳ ተመሊሱ። መሪሕነት ጀብሃ ምምላስ ናይ ዮውሃንስ ደስ ኣይበሎምን። ንሶም ዝሓሰብዎ ኣብ ካርቱም ከይዱ ብኡኡ ኣቢሉ ክጠፍእ ወይ ድማ ብገንዘብ ተታሊሉ ኣብ ናቶም ዕላማ ክርዕም እዩ ነይሩ።

ብዝኾነ ዮውሃንስ ንሜዳ ምስ ተመልሰ ኩነታቱ ምስ ረኣይዎ ከም ናይ ፖለቲካ ካድር ክሰርሕ ከምዘይኮነ ተነጊርዎ፣ ናብ ክፍሊ ካሪክለም ክፍሊ ትምህርቲ ድማ መዲቦም። ኣብ'ዚ ክፍሊ ንዮውሃንስን ብጾቱን ብበዓል ባሻይን ቦቲ ምምሕዳርን ከቢድ ተጸብኦታት ገጠዎዎም። ዮውሃንስ ክብርኣብ ካብ ኣዲስ ኣበባ ዩኒቨርሲቲ ብማትስ ሙሩቅ እዩ። ኣብ'ቲ እዋን ኣብ ከሰላ ናይ ዩኒቨርሲቲ ስኩል ተኸፊቱ ስለዝነበረ ካብ ገጾም ክርሕቅ ወይ ብኡኡ ኣቢሉ ክሰደድ ኣብ

ከሰላ መምህር ኮይኑ ተመዲቡ። ክሳብ ጀብሃ ንሱዳን እትኣቱ ድማ ኣብ ከሰላ ኮይኑ ንህዝቡ ኣገልጊሉ።

ባሻይ እቲ እሙን ናይ መሪሕነት ጀብሃ ግን ጀብሃ ጌና ከይፈረስት ቅድሚኡ ኣደ ዓመት ሃዲሙ መርድእ ጀብሃ ኣብ ካርቱም ከእዊ ተራእዩ። እቲ ኣብዚ ክገልጸ ዝደልዮ፣ ሰብ ኣብ ተገላባጢ መርገጽ ዝነበር ሓቂ ክዛረብ ፈጹሙ ዘይከውን እዩ። ባዓል ባሻይ ነቲ ወዲ ገርሂ ልባ ሓዲሽ ተጋዳላይ ኣረሳሲኖም ብሓቂ ከምዝልብሉብ ጌሮም፣ ንሳቶም ተሓቢኦም ተሪፎም ዳግማይ መሳርሒ መሪሕነት ኮይኖም። ሕጂ ድማ መንእሰይ እንዳበለ ኩሉም እቶም ምስኡ ዝነበሩ ሕጂ ሃገር ከፍርሱ ላዕልን ታሕትን ይብሉ ኣለዉ።

3- ሳልሳይ ጉጅለ

እዚ ጉጅለ መብዛሕትኦም ኣባላቱ ኣብ ማእከላይ ምብራቅ ተማሂሮም ናብ ሰውራ ዝተሰለፉ እዮም። ብዙሓት ካብዚኦም ጃዕፊር ኣል ኣሳድ ዝተባህለ ናይ ዲራቅ ባዓስ ፍልስፍና ሒዙ ዝመጸን ኢብራሂም እድሪስ መሓመድ ኣደም ኣማሓዳሪ ታሕታይ ባርካ ዝነበረ (ወዱ ንእድሪስ መሓመድ ኣደም ምክትል ኣቦወንበር ባይቶ ኤርትራ ዝነበረን ዳሕራይ ንተ.ሓ.ኤ ሓደ ካብቶም ብ1961 ዝመሰረቱ) ኣብ ካይሮ ትምህርቱ ወዲኡ ናይ ኣኸዋና ሙስሊሚን ፍልስፍና ሒዙ ዝመጸ ዝመርሕዎ ምንቅስቃስ እዩ። እዞም ክልተ ዝመርሕዎ ምንቅስቃስ ቡቲ ናይ ሓዲሽ ተጋዳላይ ምንቅስቃስ ስለዝሰግኡ ኣንጻሩ ብትሪ ተላዲሎም። ዝኸነ ወዲ ኸበሳ ተጋዳላይ ኣካል ናይቲ ብፋሉል ዝፍለጥ ምንቅስቃስ ስለዝወሰድዎ ንቡዙሓት ብዘይ ኣፍልጦ ክፍሊ ጸጥታ ኣሲሮሞም። እዚ ኣብ መጨረስታ 1977 ዝነበረ ኩነታት ብፍላይ ኣብ ባርካ ታሕታይ ንዝኸነ ወዲ ከበሳ “ጃኩም ጃኩም” ማለት መጺአሙኹም ወይ ሓዝዎም-ሓዝዎም ዝብል መፈራርሒ ራዕዲ ዝፈጥር ኩነታት ነይሩ። ብሰንኪ ከምዚ ኩነታት ቡዙሓት ተጋደልቲ ገለ ናብ ሱዳን ክኣትዉ እንከለዉ ገለ ድማ ናብ ህዝባዊ ግንባር ተጸንቢሮም።

ኣብ ከምዚ ኩነታት ኣነ ምስ ካልኦት ኣርባዕተ ካድራት ሰወእ ኣኪላስ፣ ሰወእ ምስግና ወዲ ቀሺ፣ ኢሲያስ ዱርኮ፣ በረኽት ኣብ ባርካ ታሕታይ ነይርና። ሰወእ ኣኪላስ ገዲም ተጋዳላይ ናይ 72 ጠርናፊ ናይ ዛ ጉጅለ ነይሩ። ኣብ ከምዚ ናይ ጃኩም ጃኩም ኩነታት ኩላትና ደቂ ከበሳ ስለ ዝነበርና ኢብራሂም መሓመድ እድሪስ ክልተ ሰለስተ ኮይኖም ዝኸዱ ደቂ ከበሳ እንተረኹብኩም እሰርዎም ስለ ዝበለ ተፈላሊና ክንከይድ ኣዚና ፈሪሕና።

አብ ከምዚ ኩነታት እንታይ ክንገብር ኢልና ክንዘራረብ ጀሚርና። አብ ሞንጎና በረኸት ከም ሰላዬ ናይ መሪሕነት ስለዝጠርጠርናዮ አብቲ ምኽሪ ኣየጸተናዮን። እቶም ሰለስተ ትኽ ኢልና ናብ ህግንባር ንኺድ ክንብል እንከሎና ኢሰያስ ብሱዳን ኣቢልና ንኺድ ስለዝበለ ኣይተሰማማዕናን። አብ ከምዚ ኩነታት አብ ከባቢ ከርከበት እንከለና ናይ 20 ጥቅምቲ 1977 ናይ ካርቱም ስምምዕ አብ ሞንጎ ተ.ሓ.ኤን ህዝባዊ ግንባርን ስለዝተገብረ፣ ክለቲኤን ውድባት ክሓብሩ እየን ስለዝሰማዕና ናብ ህግንባር ምኽድ ኣቋሪጽናዮ።

እዞም ኣባላት ሞላ በቲ ዝነበረ መሪሕነት ጀብሃ ዑጉባት ኣይነበሩን። ውድብ ተ.ሓ.ኤ ከም ናይ ኮሚኒስት ምንቅስቃስ ስለዝረኣይዎ ካብዚ ውድብ ተፈልዮም ካልእ ውድብ ንክምስርቱ ብወገን ደንከል ብተጋዳልይ ዑመር ሱባን ዑመር መሓመድን ዝምርሑ ወታሃደራዊ ሓይሊ ከእትወ. ፊቲናም ብዝተኸየደ ግጭት እቲ ወተሃደራዊ ሓይሊ ተደምሲሱ መሪሕነቱ ባዓል ኢብራሂም እድሪስ መሓመድ ኣደም ድማ አብ ባርካ አብ ትሕቲ ቀይዲ ኣትዮም። ብኣገላልጻ ናይ መሪሕነት ጀብሃ ድማ የሚን ምንቅስቃስ ተደምሲሱ ዝብል መግለጺ ተሞሂብዎ።

ተጋ. ዑመር ሱባን ተጋ. ዑመር መሓመድን ክልቲኦም ካብቶም ቀዳሞት ሓያላት ገዳይም ተጋደልቲ እዮም። ተጋ. ዑመር መሓመድ ሓደ ካብቶም ንሜጅር ጀነራል ተሾመ እርገቱ አብ ኤርትራ ናይ ካልኣይ ክፍለጠር ኣዛዚ ዝነበረ አብ መንገዲ ከረን ኣስመራ ኣድብዮም ብምጽናሕ ብ1972 ዝቀተሉ ተጋደልቲ ጀግና ተዋጋኣይ እዮ። ብድሕሪኡ'ውን አብ ቡዙሕ ናይ ከተማ ስርሒታት ተሳቲፉ ብፍላይ ድማ አብ 1975 ንጀነራል ይልማ አብ ማእከል ከተማ ኣስመራ ምስ ብጾቱ ኮይኖም ቀቲሎም። ዑመር አብዛ ስርሒት ተወግኡ ተታሒዙ። አብቲ ኡሱራት ዝወጽሉ ድማ ወጺኡ።

ካልእ ኣብዚ ከይጠቀስክዎ ክሓልፍ ዘይደሊ መራሒ ጉጅለና ዝነበረ ሰወእ ኣኪላስ አብ መጀመርታ 1974 አብ ከባቢ መንደፊራ ፈዳይን ኮይኑ ይሰርሕ ነይሩ። ብዙሕ ግዜ ድማ አብ ከተማ ብምእትው ካብ ሃብታማት ገንዘብ ይእክብ ነይሩ። ሓደ መዓልቲ ካብቶም ሃብታማት ገንዘብ ክፈል ተባሂሉ፣ ኣኪላስ ገንዘብ ክቅበል ምስ ከደ ብወታሃደራት ጸላኢ ኣትሒዞም።

አብ መወዳእታ 1974 ጀብሃ ባዓል ተጋ. ተስፋይ ተክለዝጊ አብ ከባቢ መንደፊራ ይንቀሳቀሱ ነይሮም። እዚ ንሰወእ ኣኪላስ ዝእሰረ ሰብ ምስ ባዓል

ተስፋይ ተክለዝጊ ተራኽቢ ተከላስ ጌና አብ ማእሰርቲ እንከሎ ምሕረት ጌሮሙሉ። ሰዉእ አከላስ ድማ ብ1975 ምስቶም ካብ ሰንበልን ዓዲ-ኻላን ዝወጹ ኡሱራት ወጺኡ። ብድሕሪኡ አብ ሓይልታት አብ ከባቢ አከለጉዛይ ተመዲቡ አብ መጀመርታ 1976 አብ ከባቢ ስመጃና ዝተኻየደ ውግእ ምንጋግኡ ተሃሪሙ አብ ሱዳን ተሓኪሙ።

ካብ ሱዳን ምስ ተመልሰ መጀመርታ አብ ፖለቲካዊ ቤት ጽሕፈት አብ ባርካ ታሕታይ ከም ካድር ኮይኑ ተመዲቡ፣ አብ መጀመርታ 1978 ድማ ከም ካድር ቦጦሎኒ ናብ ሓይልታት ተመዲቡ አብ ሳሕል ህግንባርን ተ.ሓ.ኤን ብሓባር አንጻር ስርዓት ደርግ አብ ዝተኻየደ ውግእ ብጅግንነት ተሰዊኡ።

እዚ ሓፈሻዊ ከም መበገሲ ንኡስ ጽሑፍ እዩ። አብ ውሽጢ ቡዙሕ ነናቱ አርእስቲ ሓዙ ክሰፍሑ ዝኸእል እዩ። አነ ካብ 6/1980- ክሳብ ኮረኮንን ታሃዳይን ዝነበረ ኩነታት ስለዘይፈልጦ አይጠቀክዎን። ካልእ ቡዙሕ ዘይተተንከፈ ክህሉ ይኸእል እዩ። ኩሎም አብ ታሪኽ ምስናድ ዝነጥፉ ብዝሰፍሑ ክገልጽዎ ተስፋ ይገብር።

ሰላም ቅን!

ግርማይ የማነ